

12TH SUNDAY OF ORDINARY TIME - 21ST JUNE 2026

ಸಾಧ್ಯಾ ಕಾಳಾಚೊ ಬಾರಾವೊ ಆಯ್ತಾರ್

ಪಯ್ಲ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ಗತ್ ಆಧಾರ್ ನಾತ್ಲಲ್ಯಾಚೊ ಜೀವ್ ಅಣ್ವಾಂಚ್ಯಾ ಹಾತಾಂತ್ಲೊ ತಾಣೆಂ ವಾಟಾಯ್ಲಾ

ಜೆರೆಮಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಜೆರೆ. 20:10-13

ಕಿತ್ಯಾಕ್ ಜಾಯ್ತಿ ಜಣ್ ಅಶೆಂ ಪುಸ್ಪುಸ್ತಾತ್ ತೆಂ ಮ್ಹಾಕಾ ಆಯ್ಕತಾ:

“ಸಗ್ಳ್ಯಾ ವಾಟಾಂನಿ ಆಕಾಂತ್!

ತಾಕಾ ಗುನ್ಯಾಂವ್ಕಾರ್ ಕರಾ!

ತಾಕಾ ಗುನ್ಯಾಂವ್ಕಾರ್ ಕರುಂಯಾ!

ಸಗ್ಳೆ ಮ್ಹಜೆ ಲಾಗ್ತೆಲೆ ಇಷ್ಟ್

ಹಾಂವ್ ಕೆದ್ನಾ ಆದ್ಲೊನ್ ಪಡನ್‌ಗಾಯ್

ಮ್ಹಣ್ ಪಳೆಂವ್ಕ್ ಆಯ್ತಿ ರಾವ್ಣಾತ್.

ತೆ ಮ್ಹಣ್ತಾತ್: ಘಡ್ಯೆ ತೊ ಭುಲೊನ್ ಪಾಸಾಂತ್ ಪಡ್ಲೊ,

ಆಮಿ ತಾಚೆರ್ ಜಯ್ತ್ ವ್ಹರ್ತಲ್ಯಾಂವ್

ಆನಿ ತಾಚೆಂ ಫಾರಿಕ್ಪಣ್ ಘೆತಲ್ಯಾಂವ್.”

ಪೂಣ್ ಎಕಾ ಬಳ್ಳಂತ್ ವೀರಾ ಸಾರ್ಕೊ

ಸರ್ವೆಸ್ಪರ್ ಮ್ಹಜೆ ಸವೆಂ ಆಸಾ;

ದೆಕುನ್ ಮ್ಹಜೆ ದುಸ್ಮಾನ್ ಆದ್ಲೊನ್ ಪಡ್ಲೆ,

ಆನಿ ತೆ ಮ್ಹಜೆರ್ ಜಯ್ತ್ ವ್ಹರ್ಚೆ ನಾಂತ್;

ತೆ ಲಜೆನ್ ಭರ್ತಲೆ,

ಕಿತ್ಯಾಕ್ ತೆ ಸುಫಳ್ ಜಾಂವ್ಚೆನಾಂತ್;

ತಾಂಚಿ ಸಾಸ್ಣಿಕ್ ಲಜ್ ಕೆದಿಂಚ್ ವಿಸ್ತೊನ್ ವೆಚಿ ನಾ.

ದಳ್ಯಾರಾಂಚ್ಯಾ ಸರ್ವೆಸ್ಪರಾ,

ತುಂ ನಿತಿವಂತಾಂಚಿ ತಪಾಸ್ಣಿ ಕರ್ತಾಯ್,

ಕಾಳ್ಜಾಂ ಮನಾಂ ತುಂ ಪಾರ್ಕಿತಾಯ್;

ತುಂ ತಾಂಚಿ ಕಡ್ಕೆಂ ಘೆತಲೊಯ್ ತೆಂ ಫಾರಿಕ್ಪಣ್

ಮ್ಹಾಕಾ ಪಳೆಂವ್ಕ್ ದಿ,

ಕಿತ್ಯಾಕ್ ಮ್ಹಜೊ ತಕ್ರಾರ್
 ಹಾಂವೆಂ ತುಜ್ಯಾ ಹಾತಾಂತ್ ಸೊಡ್ಲಾ.
 ಸರ್ವೆಸ್ಪರಾಕ್ ಗಾಯನ್ ಕರಾ,
 ಸರ್ವೆಸ್ಪರಾಚಿ ಸ್ತುತಿ ಕರಾ,
 ಕಿತ್ಯಾಕ್ ತಾಣೆಂ ದುಬ್ಳ್ಯಾಚೊ ಅತ್ಮೊ
 ನಷ್ಟ್ಯಾಂಚ್ಯಾ ಹಾತಾಂತ್ಲೊ ನಿವಾರ್ಲಾ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 68:8-10, 14+17, 33-35

ಶ್ಲೋಕ್: ತುಜ್ಯೆ ಉದಂಡ್ ದಯೆನ್ ಮ್ಹಾಕಾ ತುಂ ಆಯ್ಕ್, ಸರ್ವೆಸ್ಪರಾ.

ಕೀ. 68:14c

1. ತುಜ್ಯೆ ಪಾಸತ್, ದೆವಾ, ಹಿ ನಿಂದಾ ಹಾಂವ್ ಸೊಸ್ತಾಂ,
 ತುಜ್ಯೆಚ್ ಪಾಸತ್ ಹಿ ಲಜ್ ಹಾಂವ್ ಭೊಗ್ತಾಂ.
 ಹಾಂವ್ ಜಾಲಾಂ ಮ್ಹಜ್ಯಾ ಭಾವಾಂ-ಭಯ್ಲಿಂಕ್ ಪರ್ಕಿ;
 ಮ್ಹಜ್ಯಾ ದಾಯ್ಜಾಂ-ಗೊತ್ರಾಂಕ್ ಪರ್ದೆಶಿ.
 ತುಜ್ಯಾ ಘರಾಚೊ ಮಾನ್ ರಾಖ್ಚೊ ಖಾತಿರ್ ಲಾಸ್ತಾ ಮ್ಹಜೆಂ ಕಾಳಿಜ್,
 ತುಕಾ ಖೆಂಡ್ತಲ್ಯಾಂಚ್ಯೊ ಖೆಬ್ಡಾಯೋ ಮ್ಹಜೆರ್ ಪಡತ್ ಆಸಾತ್.
2. ವೆಗಿಂಚ್ ಮ್ಹಾಕಾ ಪ್ರಸನ್ನ್ ಜಾ ಮ್ಹಣುನ್
 ತುಜ್ಯೆಲಾಗಿಂ ಪ್ರಾರ್ಥುನ್ ಮಾಗ್ತಾಂ, ಸರ್ವೆಸ್ಪರಾ
 ತುಜ್ಯೆ ವರ್ತೆ ದಯೆನ್ ಮ್ಹಾಕಾ ಆಯ್ಕ್, ದೆವಾ,
 ವಿಶ್ವಾಸೀ ಧನಿಯಾ, ಪಾವ್ ಮ್ಹಾಕಾ.
 ತುಂ, ಸರ್ವೆಸ್ಪರಾ, ಮೊಗಾಳ್-ದಯಾಳ್ ಕಾಳ್ಜಾಚೊ,
 ತರ್ ಮ್ಹಾಕಾ ಜಾಪ್ ದೀ.
 ತುಜ್ಯೆ ಅಪಾರ್ ಕಾಕುಳ್ತೆನ್ ಮ್ಹಜೆರ್ ದೀಷ್ಟ್ ಘಾಲ್.
3. ಹೆಂ ಪಳೆವ್ನ್ ದುಬ್ಳಿಂ-ಧಾಕ್ಟಿಂ ಸಂತೊಸ್ತಲಿಂ,
 ದೇವ್-ದರ್ಶನ್ ಆಶೆತಲ್ಯಾಂಚಿಂ ಕಾಳ್ಜಾಂ ನವ್ಯಾ ಹುರುಪಾನ್ ಭರ್ತಲಿಂ;
 ಕಿತ್ಯಾಕ್ ಸರ್ವೆಸ್ಪರ್ ದುಬ್ಳ್ಯಾ-ದಾಕ್ಟ್ಯಾಂಚಿಂ ಮಾಗ್ಣಿಂ ಆಯ್ಕತಾ,
 ಖೊಡ್ಯಾರ್ ಆಸ್ಲಲ್ಯಾ ಆಪ್ಣ್ಯಾಂಚಿ ತೊ ಬೆಪರ್ವಾ ಕರಿನಾ.
 ಸರ್ಗ್ ಆನಿ ಪ್ರಥಿ ತಾಕಾ ವಾಖಾಣುಂ,
 ದಯೊ ಆನಿ ತಾಂತ್ಲೊ ಜೀವಿ ತಾಚಿ ಸ್ತುತಿ ಕರುಂ.

ದುಸ್ರೆಂ ವಾಚಪ್

ಆದಾಂವ್ಚ್ಯಾ ಪಾತ್ಕಾ ಪ್ರಾಸ್ ದೆವಾಚೆಂ ಕುರ್ಪೆ-ದೆಣೆಂ ಅಧಿಕ್ ಮಾಪಾನ್ ಮೆಳ್ಳೆಂ

ಸಾಂ ಪಾವ್ಲುನ್ ರೊಮಾಗಾರಾಂಕ್ ಬರಯ್ಲಾಲ್ಯಾ ಪತ್ರಾಂತ್ಲೆಂ ವಾಚಪ್

ರೊಮಾ. 5:12-15

ಭಾವಾಂ-ಭಯ್ಣಿಂನೋ,

ಪಳೆಯಾ ತರ್: ಏಕ್ ಮನ್ಯಾ ವರ್ವಿಂ ಸಂಸಾರಾಂತ್ ಪಾತಕ್ ಭಿತರ್ ಸರ್ರೆಂ ಆನಿ ತ್ಯಾ ಪಾತ್ಕಾ ಬರಾಬರ್ ಮೊರ್ನಯಿಂ ಆಯ್ಲೆಂ. ಅಶೆಂ ಸರ್ವ್ ಮನ್ಯಾಂನಿ ಪಾತಕ್ ಆಧಾರ್ಲೆಂ ಜಾಲ್ಲ್ಯಾನ್, ಮೊರ್ನ್ ಸಗ್ಳ್ಯಾ ಮನ್ಯಾಕುಳಾಚೆರ್ ವಿಸ್ತಾರ್ಲೆಂ. ನಿಯಮ್‌ಶಾಸ್ತ್ರ ನಾತ್‌ಲ್ಲೆ ವರ್ವಿಂ ಕಾಯ್ದ್ಯಾ ವಿರೋಧ್ ಪಾತಕ್ ಜಾಲೆಂ ಮ್ಹಣ್ ಅಪ್ರಾಧ್ ಲೆಖುಂಕ್ ಜಾಯ್ತೆಂ. ಆದಾಂವ್ಚ್ಯಾ ಕಾಳಾ ಥಾವ್ನ್ ಮೊಯ್ಜೆಚ್ಯಾ ಕಾಳಾ ಪರ್ಯಾನ್ ಮೊರ್ನಾನ್ ಆಪ್ಲಿ ರಾಜ್ವಟ್ಕಿ ಚಲಯ್ಲಿ. ಆದಾಂವ್‌ಬರಿ ದೆವಾಚೆಂ ಸ್ವಷ್ಟ್ ಫರ್ಮಾಣ್ ಮೋಡ್ನ್ ಪಾತಕ್ ಆಧಾರಿನಾತ್ಲಲ್ಯಾಂಚೆರ್ ಸಯ್ತ್ ಮೊರ್ನಾನ್ ಆಪ್ಲೊ ಅಧಿಕಾರ್ ಚಲಯ್ಲೊ. ಪುಣ್ ಹೊ ಆದಾಂವ್ ಉಪ್ರಾಂತ್ ಯೆವ್ಚೊ ಆಸ್ಲಲ್ಯಾಚೊ ಏಕ್ ರುಪ್ಕಾರ್ ಮ್ಹಣ್ಣೆತ್.

ಪುಣ್ ದೆವಾಚ್ಯಾ ಧರ್ಮಾರ್ಥ್ ದೆಣ್ಯಾ ಆನಿ ಆದಾಂವ್ಚ್ಯಾ ಪಾತ್ಕಾ ಮಧೆಂ ಕಸಲಿಚ್ ಸರ್ ನಾ. ಏಕ್ ಮನ್ಯಾಚ್ಯಾ ಪಾತ್ಕಾ ವರ್ವಿಂ ಸಮೆಸ್ತ್ ಮೆಲೆ ವ್ಹಯ್, ಹಾಚ್ಯಾ ಪರಿಣಾಮಾ ಪ್ರಾಸ್, ದೆವಾಚಿಂ ಕುರ್ಪೆದೆಣಿಂ ಆನಿ ತ್ಯಾ ಬರಾಬರ್ ಏಕ್ ಮನ್ಯಾಚೆ, ಮ್ಹಣ್ಣೆ ಜೆಜು ಕ್ರಿಸ್ತಾಚೆ ಕುರ್ಪೆ ಉದೆಶಿಂ ಮನ್ಯಾಕ್ ಮೆಳ್ಳಲಿಂ ದೆಣಿಂ ಅನಿಕ್‌ಯಿಂ ಚಡ್ ವರ್ತಿಂ ಮ್ಹಣ್ಣೆತ್.

— ದೆವಾಚೆಂ ಉತರ್ ಹೆಂ.

ಉದ್ಗಾರ್

ಜು. 15:26b, 27a

ಸರ್ವೆಸ್ಪರಾಕ್ ಜೈ ಜೈ!

ಸತಾಚೊ ತೊ ಅತ್ಮೊ ಮ್ಹಜ್ಯೆ ವಿಶಿಂ ಸಾಕ್ಸ್ ದಿತಲೊ, ಮ್ಹಣ್ತಾ ಸೊಮಿ.

ಆನಿ ತುಮಿಯೊ ಮ್ಹಜ್ಯೆ ವಿಶಿಂ ಸಾಕ್ಸ್ ದಿತಲ್ಯಾತ್.

ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಕುಡಿಚೊ ಜೀವ್ ಕಾಡ್ತಲ್ಯಾಂಕ್ ತುಮಿ ಭಿಯೆನಾಕಾತ್

— ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚೆ ಶುಭ್‌ವಾರ್ತಾ

ಮಾತೆ. 10:26–33

ತ್ಯಾ ವೆಳಿಂ, ಜೆಜುನ್ ಆಪ್ಲ್ಯಾ ಬಾರಾ ಜಣಾಂ ಶಿಸಾಂಕ್ ಮ್ಹಳೆಂ: “ಮನ್ಶಾಂಕ್ ಭಿಯೆನಾಕಾತ್. ಧಾಂಪುನ್ ಆಸಾ ತೆಂ ಸಕ್ಕಡ್ ಉಗ್ತೆಂ ಜಾತಲೆಂ ಆನಿ ಗುಪಿತ್ ಆಸಾ ತೆಂ ಸಕ್ಕಡ್ ಪರ್ಗಟ್ ಜಾತಲೆಂ. ಹಾಂವ್ ತುಮ್ಮಾಂ ಕಿತೆಂ ಕಾಳೊಕಾಂತ್ ಸಾಂಗ್ತಾಂ ತೆಂ ತುಮಿ ಉಜ್ವಾಡಾಂತ್ ಸಾಂಗಾ, ಆನಿ ತುಮ್ಮಾಂ ಗುಟಾನ್ ಸಾಂಗ್ತಾಂ ತೆಂ ತುಮಿ ಪಾಕ್ಯಾರ್ ಧಾವ್ನ್ ಗಾಜಯಾ. ಕುಡಿಚೊ ಜೀವ್ ಕಾಡ್ತಲ್ಯಾಂಕ್ ಭಿಯೆನಾಕಾತ್, ಕಿತ್ಯಾಕ್ ತೆ ಅತ್ಮ್ಯಾಚೊ ಜೀವ್ ಕಾಡುಂಕ್ ಸಕ್ತೆನಾಂತ್. ಬಗರ್ ಕೂಡ್ ಆನಿ ಅತ್ಮೊ ದೊನ್ಯೊ ಯಮ್ಕೊಂಡಾಂತ್ ನಾಸ್ ಕರುಂಕ್ ಸಕ್ತಲ್ಯಾಕ್ ಭಿಯೆಯಾ. ಗಿರ್ಬುಜ್ಯೊ ಪೈಶಾಕ್ ದೋನ್ ವಿಕಾತ್ ನ್ಹಯ್? ತರಿಪುಣ್ ತಾಂಚೆ ಭಿತರ್ ಎಕ್‌ಚ್ ಏಕ್ ತುಮ್ಮಾಚೆ ಬಾಪಾಚೆ ಕಬ್ಲಾತೆ ವಿಣೆಂ ಭುಂಯ್ ಪಡನಾ. ತಿತ್ಲೆಂಚ್‌ವೆ? ತುಮ್ಮಾಚೆ ಮಾತ್ಯಾಚೆ ಕೇಸ್ ಲೆಗುನ್ ಸಕ್ಕಡ್ ಮೆಜುನ್ ದವರ್ಲ್ಯಾತ್. ದೆಕುನ್ ತುಮಿ ಭಿಯೆನಾಕಾತ್; ಜಾಯ್ತ್ಯಾ ಗಿರ್ಬುಜ್ಯಾಂ ಪ್ರಾಸ್ ಕಿತ್ಯಾಕ್‌ಯೊ ಚಡ್ ಮೊಲಾಚೆ ತುಮಿ!”

“ದೆಕುನ್ ಮನ್ಶಾಂ ಹುಜಿರ್ ಜೊ ಕೊಣ್ ಆಪುಣ್ ಮ್ಹಜೊ ಪಾಟ್ಲಾವ್ದಾರ್ ಮ್ಹಣುನ್ ಪರ್ಗಟ್ತಾ, ತಾಕಾ ಸರ್ಗಿಂಚ್ಯಾ ಮ್ಹಜ್ಯಾ ಬಾಪಾ ಹುಜಿರ್ ಮ್ಹಜೊ ಮ್ಹಣುನ್ ಹಾಂವ್ ಪರ್ಗಟ್ಲೊಂ. ಪುಣ್ ಮನ್ಶಾಂ ಹುಜಿರ್ ಜೊ ಕೊಣ್ ಮ್ಹಾಕಾ ನಾಕಾರ್ತಾ, ತಾಕಾ ಸರ್ಗಿಂಚ್ಯಾ ಮ್ಹಜ್ಯಾ ಬಾಪಾ ಹುಜಿರ್ ಹಾಂವ್‌ಯೊ ನಾಕಾರ್ತಲೊಂ.”

— ದೆವಾಚೆಂ ಉತರ್ ಹೆಂ.

ಪ್ರಸ್ತಾವನೆ:

ಮೋಗಾಚ್ಯಾಂನೊ, ಸೊಮ್ಯಾಚ್ಯಾ ಜಿವಂತ್ಪಣಾಚ್ಯಾ ಹ್ಯಾ ಭಾಗಿ ದಿಸಾ, ಎಕ್ವಟಿತ್ ಕುಟಮ್ ಜಾವ್ನ್ ಹ್ಯಾ ದೇವ್ ಮಂದಿರಾಂತ್ ಆಮಿ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ ದೇವಾಚೆರ್ ಭರ್ವಸುನ್ ಭಿರಾಂತೆ ವಿಣೆಂ ಜಿಯೆಂವ್ಕ್ ಆಮ್ಕಾಂ ಉಲೊ ದಿತಾ. ದೇವಾನ್ ಆಮ್ಕಾಂ ದಿಲ್ಲ್ಯಾ ಜಿವಿತಾ ದೆಣ್ಯಾಚೆಂ ಮೊಲ್ ಸಮ್ಜುನ್, ಚಾಲ್ತ್ಯಾ ಜಿವಿತಾಂತ್ ದೇವಾಚೆರ್ ಮಾತ್ ಆಮ್ಚೊ ವಿಸ್ವಾಸ್ ಠರಾವ್ನ್, ಸೊಮ್ಯಾಚೆಂ ಮಿಸಾಂವ್ ಧಯ್ರಾನ್ ಆನಿ ಥಿರಾಸಣೆನ್ ಮುಕಾರ್ಪುಂಕ್ ಜಾಯ್ ಆಸ್ಚಿ ಕುರ್ಪಾ ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಿಂ ಮಾಗುನ್ ಘೆವ್ಯಾಂ.

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್: ಮೋಗಾಳ್ ಭಾವಾರ್ಥ್ಯಾಂನೊ, ಆಮ್ಚ್ಯಾ ಮೋಗಾಳ್ ಬಾಪಾ ಥಂಯ್ ಅಖಂಡ್ ಭಾವಾರ್ಥ್ ದವ್ರುನ್, ಆಮ್ಚಿಂ ಮಾಗ್ಣಿಂ ತಾಚ್ಯೆ ಥಂಯ್ ಆಮಿ ಉಬಾರುಂಯಾ.

1. ದಯಾಳಾ ಬಾಪಾ, ಪವಿತ್ರ್ ಸಭೆಚೆ ಮುಖೆಲಿ ಪಾಪಾಸಾಯ್ಲ್, ಬಿಸ್ಪ್, ಯಾಜಕ್ ಆನಿ ಧಾರ್ಮಿಕಾಂನಿ ತುಜ್ಯಾ ಪುತಾಚಿ ಶುಭ್‌ವಾರ್ತಾ ಥಕನಾಸ್ತಾಂ ಆನಿ ಧಯ್ರಾನ್ ಪರ್ಗಟ್ ಕರುಂಕ್, ಪವಿತ್ರ್ ಅತ್ಮಾಚ್ಯೆ ಸಕ್ತಿನ್ ತಾಂಕಾಂ ಭರ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚಿಂ ಮಾಗ್ಣಿಂ ಆಯ್ಕ್.

2. ಆಮ್ಚ್ಯಾ ದೇಶಾಚ್ಯಾ ಮುಕೆಲ್ಯಾಂನಿ, ಲೊಕಾಂಚಿಂ ಹಕ್ಕಾಂ ಮಾನುನ್ ಘೆವ್ನ್, ದೇಶಾಚ್ಯಾ ಆನಿ ಸಮಾಜೆಚ್ಯೆ ಉದರ್ಗತಿ ಖಾತಿರ್ ಥಕನಾಸ್ತಾಂ ವಾವ್ರುಂಕ್, ತಾಂಚಿ ಮತ್ ಉಜ್ವಾಡಾಯ್ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಸರ್ವ್ ಪಿಡೆಸ್ತಾಂ ಆನಿ ಪ್ರಾಯ್ವಂತಾಂಕ್ ತಾಂಚ್ಯಾ ಖಿಂತಿ ಆನಿ ನಿರಾಸ್ಪಣಾಂತ್ ತಾಂಕಾಂ ಧಯ್ರ್ ಆನಿ ಬುಜವಣ್ ಲಾಬಯ್. ತಾಂಕಾಂ ಸಮೆಸ್ತಾಂಕ್ ಪಿಡೆಶಿಡೆಂತ್ಲೆಂ ವಾಟಾಯ್ ಆನಿ ಬರೈ ಭಲಾಯ್ಕೆಂ ದೆಣೆಂ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

4. ಆಮ್ಚೆ ಫಿರ್ಗಜೆಂತ್ಲ್ಯಾ ಸರ್ವ್ ಭುರ್ಗ್ಯಾಂ ಆನಿ ಯುವಜಣಾಂನಿ ಸಾರ್ಕೊ ಭೆಸ್ ವಿಂಚುಂಕ್, ಸರ್ವ್ ರಿತಿಚ್ಯಾ ಪಾಡ್ ಸವಯಾಂ ಥಾವ್ನ್ ಪಯ್ಸ್ ರಾವುನ್, ಜೆಜು ಪರಿಂ ತಾಂಚ್ಯಾ ಆವಯ್‌ಬಾಪಾಯ್ಕ್ ಖಾಲ್ ಜಾವ್ನ್ ಜಿಯೆಂವ್ಕ್, ತಾಂಕಾಂ ತುಜೊ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

5. ಮಾಗ್ತಾಂವ್ ಆಮಿ ಸರ್ವ್ ಅನಾರ್ಥ್ ಆನಿ ನಿರ್ಗತಿಕಾಂ ಪಾಸತ್. ತಾಂಚ್ಯಾ ದಿಸಡ್ತ್ಯಾ ಜಿವಿತಾಂತ್ ತುಜೊ ಮೋಗ್ ತಾಣಿಂ ಅನ್ಬೊಗ್ ಕರುಂಕ್, ಆನಿ ತೈ ಮಾರಿಫಾತ್ ತಾಂಚ್ಯಾ ಜಿವಿತಾಕ್ ನವಿ ದಿಶಾ ತಾಣಿಂ ಜೊಡುಂಕ್, ತಾಂಕಾಂ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

6. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಎಕ್ವಾಂಯ್ ಜಾಲ್ಲ್ಯಾ ಆಮಿ ಸರ್ವಾಂನಿ, ತುಜ್ಯಾ ಪುತಾಚ್ಯೆ ಶಿಕೊವ್ಣೆ ಥಾವ್ನ್ ಪ್ರೇರಿತ್ ಜಾವ್ನ್, ಆಮ್ಚಿ ದಿಸ್ಪಡ್ತಿ ಜಿಣಿ ಆನಿ ವಾವ್ರ್, ದೇವಾಚ್ಯೆ ಸಕ್ತಿಚೆರ್ ಆದಾರುನ್ ಜಿಯೆಂವ್ಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

ಯಾಜಕ್: ಮೋಗಾಳಾ ಬಾಪಾ, ಖಾಲ್ತ್ಯಾ ಕಾಳ್ಜಾನ್ ತುಜ್ಯೆ ಸಮೊರ್ ಉಚಾರ್‌ಲ್ಲಿಂ ಹಿಂ ಪ್ರಾರ್ಥನಾಂ ತುಂ ಮಾನುನ್ ಘೆ. ಆಮಿ ತುಜೆರ್ ವಿಸ್ವಾಸುನ್ ಜಿಯೆಂವ್ಕ್ ಆನಿ ತುಜ್ಯೆ ದಿಷ್ಟಿಂತ್ ಆಮಿ ಮೊಲಾಧಿಕ್ ಮ್ಹಳ್ಳಿಂ ಸತ್ ಮಾನುನ್ ಘೆಂವ್ಕ್ ಆಮ್ಚಿ ಮತ್ ಉಜ್ವಾಡಾಯ್. ಹೆಂ ಆಮಿ ಮಾಗ್ತಾಂವ್ ತುಜ್ಯಾ ಪುತಾ ಜೆಜುಚ್ಯೆ ನಾಂವಿಂ. ಆಮೆನ್.